


Слова краязнаўцы



Валерый ШЫШАНАЎ, намеснік дырэктара па навуцы Віцебскага абласнога краязнаўчага музея, распавядае пра цікавыя паступленні,

якія ўзбагацілі фонды ўстановы за апошнія гады:

— Мы даўно ўжо цесна супрацоўнічаем з археолагамі з Нацыянальнай акадэміі навук Беларусі, якія праводзяць раскопкі ў Віцебскай вобласці. У 2009 годзе на старадаўнім гарадзішчы ў Друцку (Талачынскі раён) археалагічная экспедыцыя на чале з загадчыцай Цэнтра гісторыі даіндустрыяльнага грамадства Інстытута гісторыі НАН Беларусі Вольгай Ляўко знайшла ўнікальнае пахаванне (прыкладна другая палова XII ст.). Адзін з яго найважнейшых элементаў — каменная пліта, анагаў якой няма не толькі ў Беларусі, але і ва Усходняй Еўропе, — знаходзіцца ў нашым краязнаўчым музеі і даступна для азнаямлення.

Летась падчас правядзення назіранняў за будаўніцтвам дома па вуліцы Калініна ў Віцебску сталі сведкамі цікавай знаходкі — калекцыі прадметаў, якая складаецца з металічных фрагментаў шасці шабел і шашак, некалькіх знакаў, якія датычаць перыяду канца XIX — пачатку XX ст., першых гадоў Савецкай улады. Мяркуем, што гэта цэласная калекцыя, бо ўсе рэчы знаходзіліся ў адным месцы. Клад перадалі нашай установе.

Штогод на базе музея праходзяць адна-дзве краязнаўчыя канферэнцыі. Традыцыйная і прадстаўнічая — "Віцебскія старажытнасці". Разам з беларускімі калегамі ў форуме бяруць удзел археолагі і навукоўцы з Расіі, Латвіі. Такім чынам пашыраецца кола тых, хто цікавіцца нашым мінулым і можа апублікаваць свае даследаванні. Падобныя навуковыя кантакты дазваляюць праводзіць больш грунтоўныя даследаванні па гісторыі рэгіёна.

Цяпер у інтэрнэце можна знайсці нямала фотаздымкаў перыяду Вялікай Айчыннай вайны, якія прадаюцца, а потым немаведама куды знікаюць. Не так даўно на адзін з аўкцыёнаў выставілі некалькі панарамных здымкаў Віцебска, зробленых немцамі з самалёта ў 1941 годзе. Зразумела, для нас гэта ўнікальны матэрыял. Мы ўбачылі стары горад у першыя дні акупацыі, што раней быў вядомы даследчыкам толькі па некалькіх здымках. Дапамагла набыць рарытэт Марына Сайлер, ураджэнка Віцебска, якая цяпер жыве ў Германіі.